

समे – 12:25

&lt;&gt;&lt;&gt;&lt;&gt;&lt;&gt;&lt;&gt;&lt;&gt;

**PM-Vientiane Visit**

प्रधानमंत्री नरेन्द्र मोदी होर लाओस दी दो दिन दी यात्रा पर विएंतिआन आस्तै रवाना होए। जाने थवा पैहले अपने व्यानै च मोदी होरें आखेआ जे ओह 21में आसियान-भारत शिखर सम्मेलन ते 19में पूर्वी एशिया सम्मेलन च हिस्सो लैने आस्तै लाओ पी.डी.आर. दे प्रधानमंत्री हुन्दे सादे पर दो दिनै दी यात्रा पर विएंतिआन जा र दे न। उने आखेआ जे इस वर्ष भारत एक्ट –ईस्ट नीति दा दशक मना र दा ऐ। मोदी होरें आखेआ जे ओह आसियान नेताएं कन्नै व्यापक कार्यनीतिक हिस्सेदारी दी दिशा च होई दी प्रगति दी समीक्षा ते सहयोग दी दिशा च अगगे बारै रूपरेखा तैयार करने संबंधी बैठक च हिस्सो लैडन। उने आखेआ जे पूर्वी एशिया सम्मेलन हिंद-प्रशांत क्षेत्र च शांति, स्थिरता ते खुशहाली प्रति पैदा चुनौतियें पर विचार करने दा मौका प्रदान करौंग। प्रधानमंत्री होरें आखेआ जे लाओ पी.डी.आर. सनें इस क्षेत्र कन्नै भारत दे डूंगे सांस्कृतिक ते सभ्यता सरबंधी रिश्ते न। उने आखेआ जे इने सरबंधें गी बौद्ध धर्म ते रामायण दी साझा विरासत कन्नै बल मिलदा ऐ। उने आखेआ जे ओह लाओ पी.डी.आर. दी अगुवाई कन्नै आपसी सरबंध होर मजबूत करने आस्तै बैठक आस्तै उत्सुक न। मोदी होरें विश्वाआस जाहिर कीता जे उनदी यात्रा कन्नै आसियान देशों कन्नै उनदे सरबंध होर मजबूत होडन। आसियान-भारत सम्मेलन च प्रधानमंत्री नरेन्द्र मोदी होर दसमीं बारी हिस्सो लै र दे न। मोदी होर आसियान देशों दे होरनें शासनाध्यक्ष दे कन्नो कन्नी भारत ते आसियान बश्कार सरबंधें दी प्रगति दी समीक्षा करडन। ते आपसी सरबंधें दी दिशा तय करडन।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;

**JKNC-Legislature Meet**

नैशनल कांफ्रेंस दे विधायक दल दी बैठक लगोग ते इस दरान सरकार दे गठन बारे चर्चा कीती जाग। नैशनल कांफ्रेंस नै पैहले गै गठबंधन करी लैता हा। इस सरबंधे च सारे विधायकें गी जानकारी दित्ती गई ऐ। जेहड़े बी आजाद मेदवार पार्टी च शामिल होआ'रदे न, ओह बी बैठक च मजूद रौंहगन। बैठक दपैहरी मगरा होग ते एहदे च विधायक दल दा नेता चुनेआ जाग। इस दरान घट्टोघट्ट सांझा कार्यक्रम पर बी चर्चा होग। मगरा नैशनल कांफ्रेंस ते कांग्रेस भ्याल सांझे नेता दी ताल करगंन जेहड़ा अगला मुख्मंत्री होग।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;

**LG-Elections**

उपराज्यपाल मनोज सिन्हा होरें जम्मू कश्मीर च सफलतापूर्वक विधानसभा चुनां सम्पन्न होने पर खुशी जाहर कीती। उनें आखेआ जे लोकें दी शमूलियत नै लोकतंत्र च उंदी आस्था ते विश्वास गी दर्शाया ऐ। उनें आखेआ जे खरे प्रशासन दे सिद्धांत, समाजी प्यांह ते सौहार्द जम्मू कश्मीर गी प्रगति आली भेठा लेई जा'रदे न। उपराज्यपाल होरें नमें चुनाएं दे विधायकें गी शुभकामना दित्तियां। खास करी नैशनल कांफ्रेंस ते ओहदे भ्याल गी। उनें मेद जाहर कीती जे नैशनल कांफ्रेंस ते ओहदे भ्याल लोकें दी सेवा करगंन। उनें आखेआ जे भारतीय

संविधान इक लोह आला लेखा ऐ ते असें सारें गी जम्मू कश्मीर दे विकास ते कल्याण लेई किट्ठे रलियै कम्म करना लोडचदा। सिन्हा होरें केन्द्र शासत प्रदेश च लोकतंत्र गी मजबूत करने लेई नागरिकें दा आभार जताया। उनें मुख चुनां अधिकारी, चुनावी अमले। जम्मू कश्मीर पुलस ते सुरक्षा बलें आस्सेआ चुनां प्रक्रिया गी आजाद, निरपक्ख ते पारदर्शी ढंगै सिर करोआने लेई उंदी सराहना कीती।

<><><><><><>

## Karan Singh Elections

जम्मू कश्मीर च इक दहाके दे वक्फे मगरा आजाद ते निरपक्ख ढंगै सिर चुनां होने पर संदोख जाहर करदे होई साबका सांसद ते वरिष्ठ नेता डॉ. करण सिंह होरें चुनां आयोग ते सुरक्षा बलें दी सराहना कीती। डॉ. करण सिंह होरें आखेआ जे नमीं सरकार आस्तै सब्बने थमां बड्डी चुनौती ऐ। दौनें खित्तें च जेहडी सियासी वित्थ ऐ, उसी पूरना। डॉ. करण सिंह होरें उमर अब्दुल्ला होरें गी मुबारकबाद दित्ती जेहडे सरकार बनाने आले न। उनें उमर हुंदे सफल कार्यकाल लेई शुभकामना बी दित्तियां। उनें आखेआ जे अगली चीज ऐ जम्मू ते कश्मीर दा राज्य दा दर्जा वापस करना जिसी केन्द्र सरकार नै सुप्रीम कोर्ट च मन्नेआ हा। उनें आखेआ जे इसगी होर चिर लाए बगैर वापस कीता जाना लोडचदा।

<><><><><><>

## BJP-Strong Opposition

भारतीय जनता पार्टी दे वरिष्ठ नेता ते महासचिव अशोक कौल होरें आखेआ जे उंदी पार्टी जम्मू कश्मीर च इक मजबूत विपक्ष दी भूमका नभाग। उनें आखेआ जे पार्टी लोक आस्सेआ दित्ते गोदे जनादेश गी स्वीकार करदी ऐ ते ओह इक मजबूत विपक्ष दे तौर पर भूमका नभाग। पार्टी लोकें लेई खास करी जम्मू खित्ते दे लोकें लेई जिनें बीजेपी गी वोट दित्ता ऐ कम्म करोग।

<><><><><><>

## UMANG-Digilocker

राष्ट्रीय ई-गवर्नेंस डिवीजन नै लोकें तोड़ी सरकारी सेवाएं दी बिजन कुसै रूकावट दे पुज्ज लेई डिजीलाकर कन्नै उमंग ऐप गी रलाने दी घोषणा कीती ऐ। इलैक्ट्रानिक्स ते आईटी मंत्रालय मताबक एहदे कन्नै इस्तेमाल करने आलें गी इक्कै थाहर केई सेवा हासल होंगन। मंत्रालय नै आखेआ जे उमंग ऐप सब्बै एंडरायड फोन उप्पर उपलब्ध होग। एहदी सेवाएं दा लाह डिजीलाकर ऐप राएं लैता जाई सकोग। मंत्रालय नै आखेआ जे डिजीलाकर डिजीटल इंडिया कार्यक्रम तैह्त इक प्रमुख पैहल ऐ जिसदा मकसद जस्सुरी दस्तावेजें दा सुरक्षत क्लाउड बेस स्टोरेज प्रदान करना ऐ।

<><><><><><>